

تفسیر "سورہ البقرہ" (آیات 11 تا 15)

<?xml encoding="UTF-8?">

"وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ (11)
أَلَا إِنَّهُمْ هُمُ الْمُفْسِدُونَ وَلَكِنْ لَا يَشْعُرُونَ (12)

اور جب اُن سے کہا جاتا ہے کہ دُنیا میں خرابیاں نہ پھیلاؤ تو وہ کہتے ہیں کہ ارے ہم تو صرف اصلاح کرنے والے ہیں یاد رہے کہ درحقیقت وہی خرابیاں ڈالنے والے ہیں لیکن وہ اس کا احساس ہرگز نہیں رکھتے"

"فساد فی الارض" کے مفہوم میں وہ بد اعمالیاں آتی ہیں جو متعدی الی الغیر ہوں یعنی اس کا نقصان دوسروں تک پہنچے۔ (2)

گمراہی اگر کسی کی ذات تک محدود ہے تو وہ کفر یا شرک وغیرہ ہے مگر "فساد فی الارض" میں داخل نہیں ہوتی۔ لیکن جب وہ دوسروں کو راہ راست سے ہٹانے کی کوشش میں منتقل ہو جائے تو "فساد فی الارض" میں داخل ہے۔

گناہ کچھ تو براہ راست اس عنوان کے تحت میں داخل ہیں جیسے چغل خوری یا کسی دوسری صورت سے لڑوانے کی کوشش اور کچھ ایسے ہیں کہ وہ جب تک صرف انفرادی حیثیت رکھیں "فسق"، "ظلم" اور "معصیت" وغیرہ ہیں اور اپنی جگہ "فساد" بھی ہیں مگر "فساد فی الارض" اس وقت قرار پائیں گے جب انسان ان معاصی کی طرف دوسروں کو دعوت دینے لگے اور انہیں اپنا "مشن" قرار دے لے۔

منافقین کے دل میں جو شک یا انکار ہے وہ اگر بس اسی دائرہ میں محدود رہتا تو اسے ایک انفرادی گمراہی کا درجہ حاصل ہو سکتا اور اجتماعی گناہ قرار نہ پاتا۔ مگر چونکہ اسے "منافقت" کے سایہ میں چھپانا خود ہی کچھ اغراض کی خاطر ہوتا ہے جن سے اس نظام کو نقصان نہ پہنچانا مدنظر ہوتا ہے جو اصلاح عالم کا کفیل ہے پھر اس "دورنگی" کو نباہنے کے لیے انہیں بہت کچھ ایسی باتیں کرنا پڑتی ہیں جن سے امن عامہ کو خلل پہنچنے کا قوی امکان ہوتا ہے، جیسے: لگائی بجھائی کرنا، ادھر آکر انہیں برا کہن اور ادھر جاکر انہیں برا کہنا، مومنین کے ساتھ استہزا و تمسخر کرنا اور کافرین کی ان کے منصوبوں میں ہمت افزائی اور درپردہ امداد کرنا۔ یہ سب باتیں وہ ہیں جو انہیں فساد فی الارض کے جرم کا مرتکب بنادیتی ہیں۔ اب چاہے وہ کتنی ہی پردہ داری سے کام لیں مگر اصلیت کھل ہی جاتی ہے چنانچہ جب اُن کی دسیسہ کاریوں کی اطلاع اہل ایمان میں سے کسی کو ہو جاتی ہے تو وہ انہیں نصیحت کرنے کی کوشش کرتا ہے اور یہ کہتا ہے کہ یہ اپنی مفسدانہ روش ترک کرو تو وہ اپنی طرف اس جرم کی نسبت سے انکار کرنے لگتے ہیں اور کہتے ہیں "ہم تو بس اصلاح کرنے والے ہیں" یعنی فساد کی طرف ہم کبھی جاتے ہی نہیں۔ اس کے جواب میں خالق یہ اعلان فرماتا ہے کہ وہ تو فساد ہی فساد کرنے والے ہیں اصلاح کا نام و نشان تک ان کے کردار میں نہیں ہے۔ "أَلَا" کلمہ تنبیہ ہے۔ لہذا اس کا ترجمہ "آگاہ ہو" اور "خبردار ہو جاؤ" کیا جاتا رہا ہے۔ (3) ہم نے موجودہ محاورہ کے لحاظ سے "یاد رہے" ترجمہ کیا ہے۔ عبدالماجد صاحب نے صحیح کہا ہے کہ "لفظ اجی" میں متانت کی کمی نہ ہوتی تو اردو میں

اس مفہوم کے لیے بہترین لفظ ہوتا۔

"انہیں احساس نہیں ہے" اس لیے کہ وہ اپنی منافقت کی رو یا اپنی حصول منفعت کی دھن میں ان نتائج پر غور نہیں کرتے جو اُن کے اس طرز عمل پر مترتب ہوتے ہیں۔ جس کے نقصانات کی لپیٹ میں اکثر وہ خود بھی آجاتے ہیں اور اسی لیے اگر وہ اُن نتائج پر غور کرتے تو شاید خود ہی چاہے دینِ حق کو دل سے اختیار نہ بھی کرتے لیکن اس مفسدانہ روش کو ضرور ترک کردیتے۔

"وَإِذَا قِيلَ لَهُمْ اٰمِنُوْا كَمَا كَمَا اٰمَنَ النَّاسُ قَالُوْا اَنُؤْمِنُ كَمَا اٰمَنَ السُّفَهَاءُ ۗ اَلَا اِنَّهُمْ هُمُ السُّفَهَاءُ وَلٰكِنْ لَا يَعْلَمُوْنَ (13)

اور جب ان سے کہا جاتا ہے کہ اس طرح ایمان لاؤ جیسے سب آدمی ایمان لائے ہیں تو وہ کہتے ہیں کہ کیا ہم بیوقوفوں کی طرح سے ایمان قبول کریں یاد رہے کہ درحقیقت یہ خود بیوقوف ہیں مگر انہیں خبر نہیں ہے"

ایمان کا اظہار تو وہ جماعت خود ہی کرتی تھی مگر اس کے ساتھ اُن کے افعال و اعمال سے اکثر دورنگی نمایاں ہو جاتی تھی تو بعض مسلمان جو اُن سے اتفاقاً ذاتی تعلقات رکھتے تھے انکو نصیحت کرنا چاہتے تھے اور کہتے تھے کہ اگر ایمان لائے ہو تو اس دورنگی سے کیا فائدہ! صدق دل سے اس طرح ایمان لاؤ جیسے اور سچے مسلمان ایمان لائے ہیں۔ یعنی وہ جن کے خلوص و یقین کا علم اُن منافقین کو بھی تھا اور اُنہی کو الناس سے تعبیر کیا گیا ہے۔ (1) جس سے اشارہ اس طرف بھی ہے کہ تمہارا عمل جو منافقین اور فتنہ پرداز کا ہے وہ حقیقۃً انسانیت کے بھی بالکل خلاف ہے۔ وہ اس کے جواب میں کہتے تھے کہ اصل عقل مندی کا طرز عمل تو وہی ہے جسے ہم اختیار کیے ہوئے ہیں کہ اگر بعد میں مشرکین کو فتح حاصل ہو تو ہم اُن کے بھی اچھے بنے رہیں اور اگر مسلمانوں کو مختتم فتح نصیب ہو تو ان کے ساتھ بھی ہم لگے رہیں اور جو فوائد حاصل ہو سکتے ہوں وہ حاصل کرتے رہیں۔ "سیاست" اسی کا نام ہوتا ہے۔ ری گئے یہ لوگ جنہیں تم پیش کرتے ہو کہ بس جدھر ہو گئے اُدھر ہو گئے۔ یہ تو احمق یعنی ناعاقبت اندیش ہیں کیونکہ اپنے مستقبل کو خطرہ میں ڈال رہے ہیں۔

یہی ہے وہ رائے جو سیاستِ دنیا کے ماہرین کی طرف سے ہر اس شخص کے متعلق قائم کی جاتی ہیں جو سچائی کا پابند ہو۔ اور یہی عقل کا معیار ہے جس کے پیشِ نظر حضرت علی بن ابی طالب علیہما السلام فرماتے تھے

"لَوْلَا الدِّينُ لَكُنْتُ اَدٰهٰی الْعَرَبِ" اگر دینی پابندیاں پیشِ نظر نہ ہوتیں تو میں عرب میں سب سے بڑا سیاستدان مدبر نظر

آتا"

مگر حقیقت امر یہ ہے کہ یہ ملمع کار سیاست جو دنیا جو بنائے اور آخرت کو برباد کرے عقل کا مقتضا نہیں ہے۔

اصل عقل تو وہ ہے جو ابدی زندگی کے مفاد کو پیشِ نظر رکھے۔

اس وقت انہیں معلوم ہوگا کہ ان کا یہ طرز عمل ہلاکت خیز ہے جب عذابِ ابدی کا منظر ان کے سامنے آئے گا اور وہ دیکھیں گے کہ وہ کافروں سے بھی بدتر عقوبت کے سزاوار قرار پائے ہیں۔ اس لیے کہا گیا ہے کہ حقیقت میں بیوقوف یہی ہیں مگر ابھی ان کی آنکھوں پر پردے پڑے ہوئے ہیں لہذا انہیں اس کی خبر نہیں ہے۔

"وَإِذْ أَلْفُوا الَّذِينَ أَمَنُوا قَالُوا أَمَنُوا إِذَا خَلَوْا إِلَىٰ شَٰئِطِنِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزَؤُونَ (14)

اور جب وہ اُن لوگوں سے ملتے ہیں کہ جو ایمان لائے ہیں تو کہتے ہیں کہ ہم نے ایمان اختیار کیا اور جب اپنے شیطانوں کے ساتھ تخلیہ میں ہوتے ہیں تو کہتے ہیں کہ یقین جانو ہم تمہارے ساتھ ہیں ہم تو فقط بنا رہے تھے" (5)

اس میں منافقین کے کردار کی مکمل تصویر کشی ہے جو ہر دور میں اس جنس کی مخلوق میں ہر باخبر کو محسوس ہو سکتی ہے۔

وہ ایسے صاحبانِ ایمان سے مل کر جو کسی حد تک اثر و رسوخ رکھتے ہیں ان کو اپنی یگانگی کا یقین دلانا چاہتے ہیں اور جب اپنے شیطانوں یعنی اپنی جماعت کفار کے سرگروہ لوگوں کے پاس جاتے ہیں تو وہاں اپنی پوزیشن صاف رکھنے کی کوشش میں یہ کہتے ہیں کہ ہم تو مسلمانوں کے ساتھ استہزاء (مذاق) کر رہے تھے۔ استہزاء کے معنی ہیں ایسا مذاق جس میں دوسروں کی تحقیر مدِ نظر ہو اور اسی لیے انکا یہ جملہ کہ ہم مسلمانوں کے ساتھ تمسخر کرتے انکا مذاق اڑاتے ہیں، خالق کو اتنا ناگوار ہوا کہ فوراً اس کا جواب دیا گیا جو اس کے بعد کی آیت میں مذکور ہے۔

**

"اللَّهُ يَسْتَهْزِئُ بِهِمْ وَ يَمْدُهُمْ فِي طُغْيَانِهِمْ يَعْمَهُونَ (15)

اللہ خود انہیں بناتا ہے (6) اور ان کی سرکشی میں ڈھیل دیتا ہے کہ یہ اندھے پن میں مبتلا رہیں"

قرآن کریم میں خالق کی طرف محل وقوع اور سیاقِ کلام کی مناسبت سے کچھ ایسے الفاظ صرف ہوئے ہیں جنہیں اس نظم و ترتیب کلام سے علیحدہ کر کے اگر اس کی طرف منسوب کیا جائے تو اس کی شان کے خلاف ہے۔ استہزاء اسی طرح کا ایک لفظ ہے۔ اگر بلا کسی تمہید کے اللہ کو "مستہزیء" یعنی "تمسخر کرنیوالا" کہا جائے تو یہ کوئی مناسب امر نہ ہوگا۔ لیکن جس صورت سے قرآن میں ان الفاظ کو صرف کیا گیا ہے اس صورت سے استعمال کرنے میں "مکر اور استہزاء" وغیرہ کا مفہوم ہی دوسرا ہو جاتا ہے۔ اس کا مطلب ہوتا ہے کہ "مکر کرنے والوں کے مکر کو توڑنا" اور ان کے "استہزاء" کا جواب دینا۔ جسے دوسرے لفظوں میں "مجازۃ استہزاء" سے تعبیر کیا جاسکتا ہے۔

چونکہ انہوں نے مومنین کے متعلق اس لفظ کا استعمال کیا تھا جو حقارت کا پتہ دیتا ہے، ظاہر ہے کہ مومنین یہ تحقیر صرف دینِ الہی کے اختیار کرنے کی وجہ سے درپیش ہوئی ہے لہذا انہوں نے جو لفظ مومنین کے لیے استعمال کیا تھا اُسے اللہ نے اپنی طرف سے اُنکی طرف پلٹا دیا ہے اور اس سے ظاہر ہوتا ہے کہ اہل اللہ کے ساتھ جو برا سلوک کیا جائے اس کا جواب دینے کی اُن کو ضرورت نہیں ہوتی بلکہ اُنکی طرف سے اللہ خود جواب دینے کے لیے آگے آجاتا ہے اور ظاہر ہے کہ اللہ کے سامنے کسی بندہ کی کہاں پیش جاسکتی ہے۔ امام علی

الرضا علیہ السلام نے فرمایا ہے کہ :

"ان الله لا يستهزیء بهم ولكن يجاز بهم جزاء الاستهزاء" الله انکا از خود مذاق نہیں اڑاتا بلکہ

ان کے مذاق اڑانے کی سزا دیتا ہے" (روایت صدوق "رض") اسی کو جناب تاج العلماء نے ان الفاظ میں کہا ہے کہ "خدا کا چہل کرنا یہ ہے کہ مسخرے کو مسخرے پن کی سزا دے"

پھر یہ اُن کے عمل کی سزا بظاہر مشابہت بھی رکھتی ہے ان کے اسی عمل سے جسے وہ استہزاء کہتے ہیں یعنی مسلمانوں کے پاس آکر ظاہر کرتے ہیں کہ ہم مسلمان ہیں اور باطن میں کافر کے کافر رہتے ہیں۔ اسی قسم کا سلوک انکے ساتھ اللہ نے بھی کیا ہے کہ ظاہر میں اُن پر احکام اسلام جاری کر دیئے مثلاً ذبیحہ انکا حلال، جسم انکا پاک اور توریث و نکاح وغیرہ میں مسلمانوں کا سا برتاؤ مگر باطن میں وہ کافر کے کافر ہی رہے۔ اسی لیے آخرت میں وہ کافر کیسے بلکہ کافروں سے بدتر قرار دیئے گئے تو اگر اس طرح کا عمل بنانا اور تمسخر کرنا ہے تو نتیجہ میں دیکھیئے کہ بنا کون اور تمسخر کس کا ہوا؟ (7)

مولوی عبدالماجد صاحب لکھتے ہیں کہ

"ہنسی اور تمسخر کا انتساب ذاتِ باری تعالیٰ کی جانب قدیم صحیفوں میں موجود ہے"

-تو اے خداوند ان پر ہنسی گاتا تو ساری قوموں کو مسخرہ بنائے گا۔ (زبور 9:7:81)

-میں تمہاری پریشانی پر ہنسوں گا اور جب تم پر دہشت غالب ہوگی تو میں ٹھٹھے ماروں گا۔ (امثال 1:26)
"یمدوہم" کے لفظی معنی 'اُن کے لیے زیادتی کرنا ہے' مگر اللہ اپنی برف سے کفر یا سرکشی میں اضافہ پسند نہیں کرتا۔ یہ کفر اور سرکشی تو خود اُنکی طرف سے ہے مگر اللہ اُنکی عمر کی رسی دراز کرتا ہے۔ اسباب عیش میں اُن کے لیے اضافہ کرتا ہے اس کے ساتھ اُنکی بد اعمالیوں کے باعث اپنی توفیق کا دامن اُن سے سیٹے رکھتا ہے۔ نتیجہً ان کے سوء اختیار کے ہاتھوں اللہ کی نعمتیں جو خود اس کی اطاعت و عبادت کی محرک ہونا چاہیئیں ان کے لیے مزید سرکشی کا باعث ہوتی ہیں اور یہ خدا کی جانب سے ڈھیل بھی اسی سلوک کا ایک جزو ہے جسے پہلے کہا گیا تھا کہ اللہ خود اُنہیں بناتا ہے۔ (8)

آخری لفظ "یعمہون" کا ہے۔ عمہ دل کے اندھے کو کہتے ہیں۔ مطلب یہ ہے کہ وہ بے بصیرتی کے ساتھ اپنی زندگی حقیقی اچھائی اور برائی کی تمیز کے بغیر گزارتے ہیں جس طرح اندھا راستوں میں ٹھوکریں کھاتا ہے اسی طرح یہ زندگی کے پرپیچ راستوں میں بغیر کسی امتیاز اور بلا کسی رہنما کے سہارے کے بھٹکتے پھرتے ہیں۔

(1). التنکیر الدلالة علی کونه نوعاً مبہماً غیر ما یتعارفہ الناس من الامراض. (ابوالسعود)

(2). الاظہران یراد بہ الفساد الذی یتعدی دون ما یقف علیہم. (رازی)

(3). آگاہ ہو (تاج العلماء) خبردار ہو (فرمان علی صاحب)

(4). فان اسم الجنس کما یتعمل فی مسماء یتعمل فی ما یكون جامعاً للمعانی الخاصة بالقصودة عنه.

(ابوالسعود)

(5). ہم تو فقط ٹھٹھے بازی کرتے ہیں۔ (تاج العلماء)

(6). خدا بھی چہل کرتا ہے ان سے۔ (تاج العلماء)

(7). فاستعیر لذلک لفظ الاستهزاء طشابهة له فی ایتہاجہم بظاہر الامہال والتخویل مع انه مقرون بالاستہاتہ بہم

واعداد العذاب الالیم. (بلاغی)

(8). هذا بمنزلة التفسير لما استعير له لفظ استهزاء. (بلاغى)